

ڈھونڈو خدا کو دل سے نہ لاف و گزاف سے

اللہ تعالیٰ قرآن کریم میں فرماتا ہے:

وَقَالَ رَبُّكُمُ ادْعُونِيْ اَسْتَجِبْ لَكُمْ اِنَّ الَّذِيْنَ يَسْتَكْبِرُوْنَ عَنْ عِبَادَتِيْ سَيَدْخُلُوْنَ جَهَنَّمَ ذٰلِكَ خَيْرٌ لِّمَنْ (المؤمن: 61)

تمہارے رب نے کہا مجھے پکارو۔ میں تمہیں جواب دوں گا۔ یقیناً وہ لوگ جو میری عبادت کرنے سے اپنے تئیں بالا سمجھتے ہیں ضرور جہنم میں ذلیل ہو کر داخل ہوں گے۔

آواز آرہی ہے یہ فونو گراف سے
ڈھونڈو خدا کو دل سے نہ لاف و گزاف سے

معزز سامعین! ان دنوں ہستی باری تعالیٰ پر دلائل دینے کا سلسلہ جاری ہے۔ اس تناظر میں خاکسار نے مامور اخروی دور حضرت مسیح موعود علیہ السلام کے ایک شعر کے ایک مصرع کا چناؤ کیا ہے۔ جس پر آج خاکسار اظہار خیال کرے گا۔ یعنی

ڈھونڈو خدا کو دل سے نہ لاف و گزاف سے

اس موضوع میں قدم رکھنے سے قبل اس شعر کے پہلے مصرع یعنی آواز آرہی ہے یہ فونو گراف سے، پر بھی روشنی ڈالنی ہوگی۔ فونو گراف یا فونوٹو گراف ایک ابتدائی آلہ تھا۔ جس میں کسی انسان کی آواز ریکارڈ کر کے سلنڈرز کے ذریعے سُنی یا آوروں کو سنائی جاسکتی تھی۔ ہم اس کو ٹیپ ریکارڈر کی ایک قسم کہہ سکتے ہیں۔ حضرت مسیح موعود علیہ السلام کو تبلیغ اسلام کا بہت شوق تھا اور آپ علیہ السلام چاہتے تھے کہ اسلام کا پیغام دنیا کے کناروں تک پہنچے۔ آپ علیہ السلام کو معلوم ہوا کہ ہمارے ایک حواری حضرت نواب محمد علی خان صاحب رضی اللہ تعالیٰ عنہ کے پاس ”فونو گراف“ ہے۔ آپ نے حضرت نواب رضی اللہ عنہ کو لکھا کہ

”جب قادیان تشریف لائیں تو فونو گراف لیتے آویں تاکہ آواز بھرنے کا تجربہ کیا جائے۔“

حضور علیہ السلام کا منشا تھا کہ آپ علیہ السلام کی تقریر بھر کر ممالک غیر میں بھجوائی جائے تاہم کی آواز براہ راست اُن تک پہنچے کیونکہ امام کی آواز میں خاص برکت اور تاثیر ہوتی ہے۔ چنانچہ نومبر 1901ء میں یہ فونو گراف قادیان لایا گیا۔ گولالہ شرمپت کے لیے حضور علیہ السلام کے چند فارسی اشعار منشی نواب خان صاحب ثاقب مالیر کو ٹلوی نے ریکارڈ کروائے۔ لیکن جو بات نوٹ کرنے والی ہے وہ یہ ہے تبلیغ کی خاطر آپ علیہ السلام نے جو اپنے منظوم کلام ریکارڈ کروائے وہ اللہ تعالیٰ کی توحید، الوہیت اور ہستی باری تعالیٰ کے بعد سیدنا حضرت محمد مصطفیٰ صلی اللہ علیہ وسلم کی سیرت و سوانح پر مشتمل تھیں اور پھر قرآن کریم عبد الکریم سیالکوٹی صاحب کی آواز میں ریکارڈ ہوا۔ اس ترتیب سے حضرت مسیح موعود علیہ السلام کی عشق الہی، عشق محمد صلی اللہ علیہ وسلم اور محبت قرآن ظاہر ہوتی ہے۔

سامعین! حضرت مولوی عبد الکریم صاحب سیالکوٹی کے لب و لہجہ میں جو منظوم کلام ریکارڈ ہوئے اُن کا طرح وہی شعر ہے جو آج میری تقریر کا عنوان ہے۔ یعنی

آواز آرہی ہے یہ فونو گراف سے
ڈھونڈو خدا کو دل سے نہ لاف و گزاف سے

اس نظم کے دو یا تین اشعار مزید پیش کرتا ہوں جس سے یہ اندازہ لگانا آسان ہو گا کہ حضرت مسیح موعود علیہ السلام کے نزدیک توحید الہی اور ہستی باری تعالیٰ کے پرچار کا کس قدر خیال تھا۔

جب تک عمل نہیں ہے دل پاک و صاف سے
کتر نہیں یہ مشغلہ بُت کے طواف سے
وہ دین ہی کیا جس میں خدا سے نشان نہ ہو
تائید حق نہ ہو مددِ آسمان نہ ہو
مذہب بھی ایک کھیل ہے جب تک یقین نہیں
جو نور سے تہی ہے خدا سے وہ دین نہیں
دین خدا وہی ہے جو دریائے نور ہے
جو اِس سے دُور ہے وہ خدا سے بھی دُور ہے

آنحضور صلی اللہ علیہ وسلم کی سیرت میں حضرت مولوی عبدالکریم صاحب نے یہ نعتیہ قصیدہ ریکارڈ کروایا:

عجب	نوریت	در	جان	محمد
عجب	لعلیت	در	کان	محمد

سامعین! مجھے آج اپنی تقریر کو ہستی باری تعالیٰ پر ہی فوکس رکھنا ہے اس لیے میں ہستی باری تعالیٰ پر ہی توجہ دوں گا۔ حضور علیہ السلام نے یورپ جیسے دہریہ کے مرکز کے لئے جو نظم ریکارڈ کروائی وہ نہ صرف اللہ تعالیٰ، اُس کی توحید اور اُس کی ہستی کے بارہ ہی میں تھی بلکہ اپنوں اور غیروں کو اُس اللہ کو تلاش کرنے اور اُس کی طرف جھکنے کی طرف ترغیب دلا رہے ہیں اور فرمایا آج فونو گراف سے یہی آواز آرہی ہے کہ اپنے خدا کو دل کی گہرائیوں سے تلاش کرو اور فونو گراف کے ذریعہ جو دنیاوی شور شرابہ کی اور تفریح طبع کے لئے محفلیں جمائی جاتی ہیں اس کے لاف و گراف سے خدا قطعاً نہیں ملتا۔ لاف و گراف کے معانی لغو کام، فضول باتوں، شیخی، تعلیٰ اور خود ستائی کے ہیں۔ لغات میں لکھا ہے کہ جب ان دونوں یعنی لاف اور گراف کو ملا کر استعمال کریں تو اس کا مطلب ایسی باتیں ہوتی ہیں جو نہ صرف جھوٹی ہوں بلکہ بالکل بے بنیاد اور لغو ہوں۔ حضرت مسیح موعود علیہ الصلوٰۃ والسلام کا یہ کلام بہت عارفانہ کلام ہے۔ جہاں آپ علیہ السلام نے دل و دماغ سے اللہ کی تلاش کی طرف توجہ دلائی وہاں یہ فرمایا کہ اگر دل کو پاک و صاف کر کے خدا کی بتائی ہوئی باتوں پر عمل نہیں کرتے تو یہ شغل اپنے بنائے ہوئے بُت کے طواف سے کم نہیں۔ وہ دین، دین نہیں جس میں خدا کے نشان نہ ہوں۔ جس کے ساتھ تائیدِ الہی اور آسمان کی مدد نہ ہو۔

حضور علیہ السلام مزید فرماتے ہیں کہ جب تک خدا پر یقین نہ ہو اُس وقت تک مذہب بھی سوائے ایک کھیل اور کود کے کچھ نہیں کیونکہ اللہ نور ہے اور اسی نور سے دلوں میں روشنی ہوگی۔

پھر حضور علیہ السلام متنبہ کرتے ہوئے فرماتے ہیں۔ خدا کا بھجوا یا ہو ا دین یعنی اسلام نور کا بہتا ہوا دریا ہے یعنی اللّٰهُ نُورُ السَّلٰوٰتِ وَالْاَرْضِ اِس کے ساتھ ہیں۔

اِس شعر کے دوسرے مصرع ”جو اس سے دور ہیں وہ خدا سے دور ہیں“ میں پھر الفاظ کی تبدیلی کے ساتھ اُسی مضمون کا اعادہ کیا گیا ہے کہ جو آج کی تقریر کا عنوان ہے کہ خدا سے دُور ہونے کے بجائے اُس خدائے حقیقی کو دل سے تلاش کریں۔

سامعین! یہی وہ حسین اور خوبصورت پیغام ہے جو حضرت مصلح موعود رضی اللہ عنہ کے دور میں لاؤڈ سپیکر کے ایجاد اور اُس سے فائدہ اُٹھاتے ہوئے آگے پہنچایا گیا۔ فونو گراف کا یہ سفر حضرت خلیفۃ المسیح الرابع رحمہ اللہ کے دور میں آڈیو اور ویڈیو کیسٹس سے ہوتا ہوا مواصلاتی نظام میں داخل ہوا اور پانچویں سالار احمدیت حضرت مرزا مسرور احمد صاحب خلیفۃ المسیح الخامس ایدہ اللہ تعالیٰ کے دور میں ایم ٹی اے کے آٹھ چینلز کے ذریعہ پوری شان اور آن بان کے ساتھ دنیا کے کونے کونے میں توحید باری تعالیٰ کا پیغام پہنچ رہا ہے۔ دُنیا بھر میں 35 ریڈیو سٹیشنز اور دیگر پرنٹ و الیکٹرانک میڈیا کے ذرائع کے ذریعہ کل عالم میں اللّٰهُ اَحَد کا پیغام پہنچ رہا ہے اور ہر طرف سے اللّٰهُ اَكْبَرُ۔ لا اِلٰهَ اِلَّا اللّٰهُ کی صدائیں دنیا بھر کے ایوانوں اور کلیساؤں اور مساجد سے بلند ہو رہی ہیں۔ اللہ اکبر کی گونج دنیا کے کناروں جیسے ناروے، فجی،

پُرنگال اور دنیا کے دیگر کناروں میں بلند ہو رہی ہے۔ ہزاروں کی تعداد میں مساجد میں پنج وقتہ اذانوں کی گونج سنائی دیتی ہے۔ ہزاروں کی تعداد میں مبلغین، مربیان، معلمین اور رضاکار خدمت گزار اللہ تعالیٰ کے نام کو بلند کرنے میں مصروف عمل ہیں اور سب سے بڑھ کر حضرت خلیفۃ المسیح الخامس ایدہ اللہ تعالیٰ کے خطبات، خطابات ملاقاتیں، دس ویک و حضور، جلسہ سالانہ کے پروگرامز اللہ تعالیٰ کی حکومت کے قیام کو نزدیک ترین کرنے میں مدد دے رہے ہیں۔

کرتا ہے معجزوں سے وہ یارِ دین کو تازہ
اسلام کے چمن کی بادِ صبا یہی ہے

حضرت مسیح موعود علیہ السلام فونوگراف کے ایجاد کے حوالہ سے فرماتے ہیں۔

”یہ آلہ (فونوگراف) بھی خدا نے ہمارے لیے اور ہمارے مقاصد کے پورا کرنے کے لیے ایجاد کر لیا ہے۔ اس میں ہم آواز اپنی بھر کر دو آدمیوں کو غیر بلاد میں بھیجیں گے تاکہ تبلیغ احکام الہی پوری ہو جاوے۔ اس کے ذریعہ سے ہر ایک سُن لے گا۔“

(تذکرۃ المہدی صفحہ 248-249)

سامعین! اب ہمیں دیکھنا ہو گا کہ وہ کون سے ذرائع ہیں جن کو اپنا کر ہم دل سے اپنے خدا کو ڈھونڈ سکتے ہیں۔ اس مضمون کو ہم تین حصوں میں تقسیم کر سکتے ہیں۔
اول۔ قرآنی آیت لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ (التین: 5) کو مد نظر رکھ کر ہم سب کو اشرف المخلوق ہونے کے ناطے اپنے اللہ کی تلاش جاری رکھیں۔ جس نے ہمیں حیوان یا کیڑے مکوڑے کی شکل میں نہیں بنایا۔ اس نے ہمیں حیوانِ ناطق بنایا۔ ہمیں بولنے اور اپنا مافی الضمیر ادا کرنے والا بنایا۔ ہم تسبیحات اور تذکیر الہی کر سکتے ہیں۔ ہمیں پورے اعضاء کے ساتھ مکمل انسان بنایا۔ ہمیں دماغ دیا سوچ و بچار کے لیے، ہمیں دل دیا جس سے خدا کو تلاش کیا جاسکتا ہے۔ جس سے اللہ سے محبت کی جاسکتی ہے۔ ہمیں ہاتھ دیے کام کرنے کے لیے اپنے کام سنوارنے کے لیے، ہمیں آنکھیں دی دنیا کے حسین نظاروں کو دیکھنے کے لیے اور درست فیصلہ کرنے کے لیے۔
دوم۔ ان اعضاء کے درست اور بر محل استعمال سے جہاں ہم تسبیحات اور تذکیر الہی کرتے ہیں وہاں ہم عبادات بجالا کر اپنے اللہ کی تلاش کر سکتے ہیں۔ پنج وقتہ نمازوں، نوافل، نماز تہجد، رمضان کے روزے، زکوٰۃ کی ادائیگی اور حج کی عبادت اگر شرائط کے ساتھ میسر ہو تو ہم اپنے اللہ کو تلاش کر سکتے ہیں۔

اور سوم یہ کہ حضرت مسیح موعود علیہ السلام نے فرمایا کہ اپنے دل سے خدا کو ڈھونڈو۔ دل میں بے شمار مزید بُت بھی جگہ پالیتے ہیں جسے ہم رسومات اور بدعات کا بُت بھی کہہ سکتے ہیں۔ جیسے ہمارے معاشرہ میں شادی بیاہ اور مرگ کے موقع پر بے شمار رسومات بجالائی جاتی ہیں کہ اگر ان کو نہ بجالایا جائے تو ہماری ساکھ مجروح ہوگی۔ ہم نے بظاہر ان رسومات کو خدا بنایا ہوا ہے۔ ان کو ترک کر کے اپنے دلوں سے ان کو نکال کر ہم دل سے اپنے حقیقی خدا کو پاسکتے ہیں۔ کسی شاعر نے کیا خوب کہا ہے کہ۔ یہ بیعت نہیں ہے یہ سودا ہے دل کا۔

حضرت مسیح موعود علیہ السلام کو مارچ 1882ء کو الہام ہوا لَا إِلَهَ إِلَّا اللَّهُ۔ يَا بَنَاءَ الْفَارِسِ خُذُوا التَّوْحِيدَ خُذُوا التَّوْحِيدَ کہ اللہ کے سوا کوئی معبود نہیں۔ اے فارس کے بیٹو! توحید کو پکڑو۔ توحید کو پکڑو (تذکرہ صفحہ 52) پس ضرورت اس امر کی ہے کہ ہم توحید پر خود بھی عمل کریں اور دوسروں کو بھی اس کی ترغیب دلائیں۔

وہ دیکھتا ہے غیروں سے کیوں دل لگاتے ہو
جو کچھ بتوں میں پاتے ہو اُس میں وہ کیا نہیں
سورج پہ غور کر کے نہ پائی وہ روشنی
جب چاند کو بھی دیکھا تو اُس یار سا نہیں
واحد ہے لاشریک ہے اور لازوال ہے
سب موت کا شکار ہیں اُس کو فنا نہیں
سب خیر ہے اسی میں کہ اُس سے لگاؤ دل
ڈھونڈو اُسی کو یارو! بتوں میں وفا نہیں

اس جائے پر عذاب سے کیوں دل لگاتے ہو
دوزخ ہے یہ مقام یہ بُستیاں سرا نہیں

سامعین! حضرت مسیح موعود علیہ السلام فرماتے ہیں۔

”توحید ایک نور ہے جو آفاقی و انفسی معبودوں کی نفی کے بعد دل میں پیدا ہوتا ہے اور وجود کے ذرہ ذرہ میں سرایت کر جاتا ہے پس وہ بجز خدا اور اُس کے رسول کے ذریعہ کے محض اپنی طاقت سے کیونکر حاصل ہو سکتا ہے انسان کا فقط یہ کام ہے کہ اپنی خودی پر موت وارد کرے اس شیطانی نخوت کو چھوڑ دے کہ میں علوم میں پرورش یافتہ ہوں اور ایک جاہل کی طرح اپنے تئیں تصور کرے اور دعائیں لگا رہے تب توحید کا نور خدا کی طرف سے اُس پر نازل ہو گا اور ایک نئی زندگی اُس کو بخشے گا۔“

(حقیقۃ الوحی، روحانی خزائن جلد 22 صفحہ 148)

پھر آپ علیہ السلام نے فرمایا:

”اس کی توحید زمین پر پھیلانے کے لئے اپنی تمام طاقت سے کوشش کرو اور اس کے بندوں پر رحم کرو اور ان پر زبان یا ہاتھ یا کسی ترکیب سے ظلم نہ کرو اور مخلوق کی بھلائی کے لئے کوشش کرتے رہو اور کسی پر تکبر نہ کرو، گو اپنا ماتحت ہو اور کسی کو گالی مت دو، گو وہ گالی دیتا ہو۔ غریب اور حلیم اور نیک نیت اور مخلوق کے ہمدرد بن جاؤ تا قبول کئے جاؤ۔ بہت ہیں جو ظلم ظاہر کرتے ہیں مگر وہ اندر سے بھیڑیے ہیں۔ بہت ہیں جو اوپر سے صاف ہیں مگر اندر سے سانپ ہیں۔ سو تم اس کی جناب میں قبول نہیں ہو سکتے جب تک ظاہر و باطن ایک نہ ہو۔ بڑے ہو کر چھوٹوں پر رحم کرو، نہ ان کی تحقیر۔ عالم ہو کر نادانوں کو نصیحت کرو نہ خود نمائی سے ان کی تذلیل۔ امیر ہو کر غریبوں کی خدمت کرو، نہ خود پسندی سے ان پر تکبر۔ ہلاکت کی راہوں سے ڈرو۔ خدا سے ڈرتے رہو اور تقویٰ اختیار کرو“

(کشتی نوح، روحانی خزائن جلد 20 صفحہ 11-12)

حضرت خلیفۃ المسیح الخامس ایدہ اللہ تعالیٰ نے فرمایا:

”ہماری بھی بہت بڑی ذمہ داری ہے کہ اس تعلیم کو سمجھیں۔ توحید کی حقیقت کو سمجھیں۔ فرمایا کہ

”ہماری جماعت کے لئے سب سے زیادہ ضروری ہے کہ وہ اپنے اندر پاک تبدیلی کریں کیونکہ ان کو تازہ معرفت ملتی ہے اور اگر معرفت کا دعویٰ کر کے کوئی اس پر نہ چلے تو یہ نری لاف گزاف ہی ہے۔ پس ہماری جماعت کو دوسروں کی سستی غافل نہ کر دے“ (دنیا کے نمونے دیکھ کر ان کے پیچھے نہ چل پڑو۔) ”... اور اس کو کابلی کی جرأت نہ دلا دے۔ وہ ان کی محبت سرد دیکھ کر خود بھی دل سخت نہ کر لے۔“ (دوسرے لوگوں کی دین کی طرف اور اللہ تعالیٰ کی طرف محبت نہیں ہے تو دیکھا دیکھی اپنے دل بھی کہیں سخت نہ کر لیں۔ فرمایا ”انسان بہت آرزوئیں اور تمنائیں رکھتا ہے۔ مگر غیب کی، قضا و قدر کی کس کو خبر ہے۔ زندگی آرزوؤں کے موافق نہیں چلتی۔ تمنائوں کا سلسلہ اور ہے، قضا و قدر کا سلسلہ اور ہے۔ اور وہی سچا سلسلہ ہے۔“ (جو قضا و قدر کا ہے۔) ”خدا کے پاس انسان کے سوانح سچے ہیں۔ اسے کیا معلوم ہے کہ اس میں کیا لکھا ہے۔ اس لئے دل کو جگا جگا کر غور کرنا چاہئے۔“

(ملفوظات جلد 1 صفحہ 157-158 ایڈیشن 2003ء مطبوعہ ربوہ)

ہمیشہ جائزہ لیتے رہنا چاہئے۔ اللہ تعالیٰ ہمیں توحید کا حقیقی ادراک عطا فرمائے اور ہمارا ہر عمل خدا تعالیٰ کی رضا کو حاصل کرنے کی کوشش کرنے والا ہو۔“

(خطبہ جمعہ 16/ مئی 2014ء)

(کمپوزڈ: مسز بقعۃ النور۔ جرمنی)

